

TE HEEHURAA API

I neia i te piha neneiraa na te Ekalesia a Iesu Mesia i te Feia
Mo'a i te Mau Mahana Hopea Nei i Papeete, Tahiti,
i te mau fenua Sotaiete, i te mau avae atoa.
Te hoo e piti farane i te matahiti hoê.

Nu. 6.

Tiunu, 1924.

Mat. 18.

*Area te reira mahana e te reira hora, e ore roa te hoê e
ite, e ore hoi te mau melahi o te ra'i; maori râ o tau Metua
ana'e ra. Mataio 24: 36.*

Te Haereraa Piti Mai o te Mesia

[Papaihia e te Peresideni Tauturu ra o Tihare Penerote i te 10 no
Setepa, 1859. E inaha, tei ia'na te varua tohu i taua taime ra, no reira
o te parau ia a te Atua.]

TE faaroo nei te mau haapaoraa Cheresetiano atoa i te
taeraa piti mai o te Mesia i te ao nei; area râ, e mea ê
ta te tahi haapiiraa i ta te tahi no nia i te huru, te vahi, e
te taime no To'na taeraa mai.

Te maha'o nei te rahiraa o te mau taata i te ao nei, e
riro Oia i te tae mai i te pae varua, e e tavana Oia i te aau
o te taata nei; e ia a'ohia te Evanelia e ia faafârimhia te mau
taata atoa Ia'na, ei reira te taatoaraa e ite ai e, tei rotopu
mau Oia ia ratou ra.

E teie nei, e rave rahi te mau taata tei patoi i teie nei
haapiiraa. Ua na ô maina te tahi pae, e riro Oia i te tae
mai mai te hoê taata ratere i te a'o-faahou-raa i te parau i

te taata nei. Te tahi pae ra, te mârõ maira ia mai te parau e, e riro Oia i te tae mai i roto i te huru o te hoê vahine. E rave rahi hoi te mau vahi i faataahia no To'na ra fâraa mai; ua faataa-atoa-hia te mahana, e te hora hoi, e ua au ia te rahi o te mau taima i te mau vahi i mana'ohia e te mau taata nõ taua fâraa mai no'na ra.

Te vai atoa nei te haapiiraa a te Ekalesia a Iesu Mesia i te Feia Mo'a i te Mau Mahana Hopea Nei no nia i taua parau faufaa rahi ra, e ere hoi ia i te mea mana'o-noa-hia, e aore râ te amuiraa i te mana'o o te rahiraa o te mau taata nei, e aore râ no nia i te hoê tatararaa huru ê i te hoê mau tohuraa tahito; no nia râ ia taua haapiiraa nei i ta te Atua ra parau i heheuhia mai e Ana i teie nei mau mahana hopea nei. Ua haapâpû-atoa-hia na roto i te mau parau tano maitai e te maramaramia a te mau taata mo'a no te Atua o tei parau na roto i te faaite o te Varua Maitai ra. Te tumu i papaihia'i teie nei parau; maori râ ia tatara maite i te hoê mau feruriraa no nia i taua vahi nei ia riro ia êi maitai no te mau taata atoa o te tai'o i te reira.

Hou a'e te Fatu i tae mai ai i rotopu i te taata o te ao nei, i tohu noâ na hoi te mau hi'o tahito no To'na tae-tinoraa mai, ua tonono mai Oia i te hoê peropheta ia faaineine i te taata nei no To'na haereraa mai. No reira e mea tia hoi ia mana'o e, e na reira atoa Oia i te tonono mai i te hoê taata e faaineine i to te ao nei no taua haereraa piti mai No'na ra; e mea tia roa hoi taua tonoraa ra ia hi'ohi'o noa'tu tatou i te pâpû ore e te huru-ê-raa hoi o te mau mana'o e vai nei no nia iho i taua vahi ra.

E i teie nei, tei te mau ati Iuda tahito te mau papairaa a te mau peropheta ra e tei rotopu hoi Ioane Bapetizo ia ratou ra, aita rea râ tei faaroo e, o Iesu no Nazareta ia te Mesia; e ua taparahi-pohe-roa-hia o Ioane e o Iesu atoa iho hoi. Inaha, tei te mau taata o teie nei u'i te Faufaa Tahito e te Faufaa Api hoi; e ua tonono atoa mai te Fatu i te hoê vea ia faaineine i to te ao nei no To'na ra taeraa piti

mai; atira noa'tu râ te reira, te vai noa nei te ma'ua e te ite ore mai tei faatupu i te taparahi-raa-hiao Ioane Bapetizo rana o Iesu Mesia.

Mai ia Ioane Bapetizo, ua haere mai o Iosepha Semita i te hoê u'i taata faahua parau-tia ra, ia faaineine i te e'a i mua i te Mesia ra. Mai ia'na hoi, a'o atura oia i te bapetizoraa tatarahapa ia matara te hara, e mai ia'na atoa, hamaniino-hia ihora oia, e hurihia ihora i roto i te fare tapearaa, e ua taparahi-pohe-roa-hia. Area râ o ratou o tei farii i ta'na ra mau parau, mai te haapao i te mau haapiiraa parau-tia na'na, ua farii ia ratou i te maramarama no ô mai i te Atua i nehehe ai ia ratou ia haroaroa i te mau tapao no te mau tau ra, e ia ite hoi i te mahana i te tere-oioi-raa a tae mai ai te Fatu ra. Aita hoi ratou i rave mai te mata'u i te mau parau faaara haavare o tei faatupu i to te mau taata ahoaho i tera tau e tera tau; no te mea e, tei ia ratou te mau parau pâpû o te tohu ra.

Na roto i te a'o-raa-hia o te Evanelia a te Mesia, mai tei hehehahia mai ia Iosepha Semita, oia hoi te faaroo, te tatarahapa, te bapetizoraa ia matara te hara e te tuuraa i te rima no te horoaraa'tu i te Varna Maitai, i faarue ai te mau taata e rave rahi no te mau fenua atoa i te mau parau tutuu a to ratou ra mau metua, e ua tai'ohia ratou ei mau taata no te Atua ra.

E putuputu mai ratou i te vahi hoê mai te faaineine ia ratou iho no te fâraa mai o te Faaora, na roto i te tamau-raa i te mau haapiiraa ta To'na ra mau tavini i faaûrûhia i haapii mai no nia i te mau mea e au ai la'na; e i te haapaeraa hoi i te mau mea o te ore i au la'na ra.

E patu ratou i te hoê hiero mo'a No'na. E vai hoi te hoê hau i rotopu ia ratou e tia'i; e taua hau ra, o te Basileia ia o te Atua. E vai atoa te mau taata faatere i nia i te taatoaraa, e te mau taata faatere no tera ohipa e tera ohipa.

E faaterehia te mau ture, te mau oroa, e te mau tiaraa atoa na roto i te aratairaa o to te Atua ra Autahu'araa, e e tupu te ite, te aravihi, te paari e te mau mea atoa o te faa-tupu i te oaoaraa e te mana'o rotahi, mai te faatia i te eta-eta te parau-tia e te hau mure ore i rotopu ia ratou ra.

Area râ, no te farii-ore-raa i teie nei Evanelia o te haapiihia i to te ao atoa nei, ei ite no to te Mesia haereraa mai, e tupu te anoi noa, te feaa e te ahoaho i te rahiraa. E faataa-ê-hia hoi te Varua o te Atua ia ratou; e e rahi roa hoi te poiri i roto i to ratou feruriraa no te mau mea mure ore ra, e aro hoi to te tahi fenua i te tahi i roto i te tama'i ri'ari'a rahi mai te haamanii i te toto rahi, e e tupu hoi te raveraa hara i te rahiraa; e te mau mea i tuati maitehia'i te mau utuafare e te mau fetii, e faaorehia ia te reira; e te mau hiaai paé tino o te taata nei e hope paatoa ia i te haamahahia i te ino; e ia hi'o noa'tu, ua riro te ao nei mai te feia iino tei parahi i nia iho ia'na, e tupu mai ai te mau vero, te mau aueveraa fenua e no te mau ati iino roa e tupu i tua e i nia iho hoi i te fenua e ri'ari'a roa'i te mau taata atoa. E amu haere te mau ma'i apî i rotopu i te mau taata rave parau ino; e no to te ao nei faaf-raa hia e to'na ra mau taata i te viivii e te mau mea faufau e haamata'i oia i te tapea i to'na ra hoturaa i te mau tau mau ra, e e hurihia hoi te mau are miti i te mau vahi aore â i taeahia i mutaa ihora, e e aehuehu noa hoi te mau taata atoa, e na roto i teie nei mau ati, e rave-ê-hia'tu hoi te mau taata tui roo ra, e e tupu te mata'u i roto i te aau o te mau taata atoa.

E faataa ê atu te mau ati Iuda no roto atu i te mau Etene, e e putuputu mai ratou i te fenua o to ratou ra mau metua, mai te tamau â i te faaroo e, e ere Iesu i te Mesia. E na roto i te mau mea ta te Atua o Iseraela e faatere o roaa ai ia ratou tana fenua ra e e patu ratou i te hoê hiero i nia i to'na ra tiaraa tahito ra; e tupu hoi ratou i te rahi

ia tai'ohia e i te tao'a atoa hoi; e haapao ratou i te mau tiarara no te ture a Mose mai te tiai noa i te haereraa mai o te Mesia o te riro ei Arii faatere i nia ia ratou. No te nou-nou o te hoê mau nunaa tao'a ore i te faufaa rahi a te mau tamarii a Iuda ra e imi ai ratou i te ravea e faatupuhia'i te tama'i; e e haere atu ratou i taua fenua mo'a ra e haru i ta ratou ra mau tao'a.

(E tuatibia teie nei parau.)

Te Hoê Parau Iti ei Faaitoitōraa

(Tuatirāa teie nei parau.)

79. "Te mau Diakono ra"--Tei roto i te amaa o te ekalesia i Philipi ra te tahi mau diakono. Philipi 1: 1. Ia riro te taata o tei noaa ia'na te toroa diakono ra ei taata haapao maitai e tia'i. Timoteo 1, 3: 8-13.

80. "I horoahia mai te parau paari e te Varua, i te hoê ra; e i horoahia mai e taua Varua ra te parau e noaa'i te ite i te hoê. Ta te tahi ra, o te faaroo ia, na taua Varua ra; ta te tahi ra, o te ite ia i te faaora ma'i na taua Varua ra. Ta te tahi ra, o te rave tapao ia, ta te tahi ra, o te tohu ia; ta te tahi ra, o te ite varua ia; ta te tahi ra, o te parau êê ia; ta te tahi ra, o te faaite parau êê ia." Kori-netia 1, 12: 8-10. Tei roto i te ekalesia tahito taua mau mea i horoahia e te Varua Maitai ra.

81. "Te Parau Paari": Ua maere ihora te taata i te paari o Iesu ra, i te parau-noa-raa e, nohea te paari e te ravea mana a teie taata? Mataio 13: 54-56; Luka 2: 47. I rotopu oia ia ratou mai to'na apīraa mai ā, e aita ratou i ite i te tumu i paari ai oia ra. E parau paari mau tei papaihia e Mataio, Mareko, Luka, Ioane, Paulo, e Petero ma.

82 "Te Ite": Ua maere ihora hoi tē taata i te ite o Petero rana o Ioane, no te mea, aore rana i haapiihia e te taata i roto i te mau haapiiraa rarahi o taua anotan ra. Ohipa 4: 13. E ite huru rau tei roto i teie nei ao. Te ite maitai nei te tahi i te pere moni e te rave peu faufau ra; te ite nei te tahi i te ohipa-tama'i; tei te tahi te ite i te mau ravea paari o te haavare ra; e ite rahi to te tahi i te mau ravea iino e pau ai te faufaa a te taata rii ia'na ra, e te ite maitai nei hoi te tahi i te eiā i te moni a te mau ona. Ua rau te huru o te ite. E ite mau râ to Paulo ia'na i haapii atu i te ekalesia i Ephesia e rave i te ohipa ia noaa ia ratou te faufaa, e tia'i ia ratou ia tanturu atu i te feia veve ra. E ite mau hoi to'na, ia'na i hahere noa i te mau fenua e rave rahi ma te faaoromai maite i to'na ra mau pohe, Korinetia 2, 6: 4-10; i te haapiiraa'tu i te taata'toa e imi i to ratou iho e to vetahi ê ra maitai atoa hoi. Philipi 2: 4. Korinetia 1, 10: 24. E ite mau hoi to Petero ra, ia'na i haapii atu i te mau purutia e haaputu i te ite i roto i to ratou aau, ia tia ia ratou ia haapii atu ia vetahi ê i te e'a e tae atu ai i te mana'o hau, te ohipa popou, e te ora mure ore ra. Petero 1, 3: 15. Te haapii noa nei te Varua i te taata i te mau ite maitatai atoa ra. A titau tatou i te ite i te mea maitatai.

83 "Te Faaroo": Aita o te taata'toa e faaroo ra. Tesalonia 2, 3: 2. Te mana'o nei te taata faaroo paruparu ra, eita e tia ia'na ia haapee atu i ta'na ra tarahu. Te faaitoito maite ra te taata faaroo, e aita i maoro a'era ua pee roa ta'na tarahu teiaba e ua tiamâ oia ra. Te haapii noa nei te Varua i te taata i te faaroo mau. E tia i te taata faaroo ia rave i te mau ohipa maitatai atoa ma te puai; oia mau e tia te mau mea'toa i te taata faaroo. No te haapiiraa a te Varua Maitai, ua noaa i te tahi pae o te feia tahito ra te faaroo aueue ore. No te faaroo e te ohipa a te mau pipi a te Mesia ra, ua mata'u roa te ati Iuda oi riro te taata

atoa ei feia Cheresetiano ra. Ohipa 4: 17-18. E feia faaroo Setephano ma. Ohi. 6: 5. E taata faaroo hoi Baranaba. No te faaroo rahi o te feia mo'a i taua tau ra ua faaoromai ratou i te mau hamani-ino e rave rahi ra, ma te tamau maite i te ohipa a Iesu Mesia ra. Tei rotopu ia ratou te Varua Maitai ra.

84. "Te Faaora Ma'i ra"—Ua faaora'tu Iesu i te metua hoovai o Petero ra i to'na ma'i, (Mataio 8: 14-15;) e i te feia i ma'ihia e rave rahi ra. Mataio 4: 24; 19: 2. Ua na reira atoa hoi ta'na ra mau pipi. Mareko 6: 13.

85. "Te Rave Tapao ra"—Ua pee atura te mau tapao i te feia faaroo i te tau tahito ra. Ua rave Iesu i te mau tapao ra. Ua rave atoa hoi te tino ahuru ma piti i te mau tapao e rave rahi ra. Ohipa 2: 43; 5: 12. Ua na reira hoi Paulo raua o Baranaba ra. Ohipa 14: 3.

86. "Te Tohu Ra"—Tei roto i te Ekalesia a te Mesia te mana o te tohu. Ua tohu atura Ioane Bapetizo, te mau aposetolo, o Paulo, e o Petero ma. Ua faaite maira Ioane pipi here i te mau mea e rave rahi e tupu a muri atu ra, tei papaihia i roto i te Apokalupo ra. Ua tohu ihora hoi te feia e rave rahi o tei farii mai i te evanelia ra. Ohi. 19: 6.

87. "Te Ite Varua Ra"—Ua ite a'era Paulo i te huru o te varua i roto i taua tahutahu ra o Bara-Iesu. Ohipa 13: 9-10. Ua itea-noa-hia hoi te huru o Anania raua o Saphira ia Petero ra, o raua i huna i te tahi pae o te moni hoo ra, (Ohi. 5: 1-3;) e ua ite a'era Iesu i te huru o te aau, oia hoi te huru o te varua, o te feia'toa i haere mai i mua i ta'na aro ra. Ioane 2: 25; 6: 46.

88. "Te Parau êê ra"—Teie hoi te tahi tapao i pee i te feia faaroo i roto i te Ekalesia tahito ra. Ua parau atura te mau aposetolo i te parau êê, oia hoi no te mana o te Varua Maitai, ua faaite atura ratou i te evanelia na roto i te hoê re'o o tei ore i itehia na e ratou ra. (Ohipa 2: 4.)

(E tuatihia teie nei parau.)

To te Tavana Hau Taeraa Matamua i Takaroa

I te avae Eperela i mairi a'enei, te rave noa ra to Takaroa i ta ratou ra mau ohipa, parare a'era te parau e, "te tere maira te Moutte te pahi o te Tavana Hau." Haere atura ratou e faaineine ia ratou iho no te fariiraa ia'na ra. Putuputu maira te huiraatira atoa i te nahu e te Pupu Pû atoa hoi a te Momoni, o tei faanehenehe-maitai-hia ei farii ia'na na roto i te tahi mau pehe faahanahana.

E ia huru fatata mai te pahi i te nahu, faata'i atura ratou i te hoê pehe navenave roa, e ia tapirihia mai i te nahu ra, na ineine te pupu pû i te faata'i i te pehe "Marseillaise" no te fariiraa i to'na taeraa mai. E no te ineine ore paha, aita oia i haere mai e farii i te aroha o te huiraatira i tana taime ra, faaite maira râ to'na anaha parau e, "ei te hora 2 oia e haere mai ai e farerei i te huiraatira no Takaroa."

I te hora hoê e te afa ua haaputuputu faahou maira te huiraatira e te pupu pû atoa hoi i te nahu; e ia haere mai te Tavana Hau i uta, ua faata'i ihora te pupu pû i te pehe "Marseillaise". Ua faaite mai oia i to'na mana'o maururu no to'na farii-maitai-raa hia e to Takaroa, haere atura oia e mataitai i te oire.

E ia poipoi a'e ua rave te huiraatira i te papehaari, te moa e te tahi atu â mau tao'a aroha, e ua pûpûhia'tu ia ia'na mai te faahanahana'tu na roto i te pehe pû. Faaite maira oia i to'na maururu no te pupu pû; e ua maururu roa atoa hoi oia i te mau ohipa maitatai a te huiraatira atoa ra. Ua faaite atoa maira oia e, te vai ra te haamaururu-raa rahi i mana'ohia e ana e horoa atu na te pupu pû; na mua râ oia i te farerei i te Tavana Rahi, e i te avae Tiurai e ho'i faahou mai ai oia e faaite i tana maururu no'na ra.

Ua faata'i-faahou-hia mai â te pupu pû i tana taime ra, e ia oti ra, horoa atura oia e 250 farane na ratou, ei faaite-raa i to'na ra maururu. E ua maururu atoa iho â to te fenua atoa i reira. Reva'tura te Tavana Hau mai te maitai e te hau.

Te Mau Parau Apî

Ua faaipoipo-faahou-hia e 100,000 vahine ivi i te fenua ra i Beritane, mai te faaotiraa o te tama'i rahi i oti a'enei e tae roa mai i teie nei; e te toe maira 160,000 mai te au i te mau buka tuatapapa tei haapa'ohia no ratou i tana fenua ra.

No te tano maitai o te radio i teie nei, e nehehehe noa ia faaroo i te hautintiraa o te mafatu taata a pamuhia'i te toto. Ua tamatahia ia i nia i te hoê taata i te fenua ra i Amerika, e e rave rahi te mau taata o tei faaroo i te mafatu o taua taata ra.

Ua heruhia maira i te fenua ra i Kansas i Amerika te tahi mau ivi elephani tahito roa, e ia ū mai taua mau ivi rarahi ra i te mata'i apî, fatifati roa ihora ratou, riro atura mai te repo hu'ahu'a te huru. Ua na ô maira te hoê taata ite i te mau mea tahito e, e 30,000 ia matahiti to taua mau ivi elephani ra vairaa i roto i te fenua.

Faaiteraa no Ruru

Ia hinaaro outou i te tape'a, e te uati, noa'tu te huru;

Ia hinaaro outou ia hamanihia to outou mau tape'a, te pine, te tautau;

Ia hinaaro outou ia tataihia to outou mau tape'a;

Ia hinaaro outou i te hoo mai i ta outou mau tiko, te patoetoe, te mau tape'a tahito, te hei pupu, etc.;

Ia hinaaro outou ia papaihia to outou mau i'oa i nia e aore râ i roto i to outou mau tape'a, te pine, e te tautau;

Ia hinaaro outou ia faaapîhia to outou mau tape'a tahito;

Haere i o Ruru

*to'na iho â fare parai rea ute
te aroa Petite Pologne*

PAPEETE

NENEIRAA HOHO'A

Noa'tu te huru e te faito i hinaarohia, e oti nehehehe i ô nei ia Viriamu.

O te mau huru ohipa ho-ho'a e ravehia nei.

William Crake

I pihaiho i te Fare Moni Initia Taina

PAPEETE

Tao'a Apî Farani

Mea rahi te taihaa apî no nia mai i te pahi rahi Farani.

Pereoo taataahi tane e te vahine—te au'a e te mereti—e ua rau te huru te ahu Farani ana'e.

Ia mataitai ana'e ua rave iho â.

Fare Toa No Aiu.

FARE TAMAARAA TINITO

I Tatahi tei fatata i te fare toa no Pute

Teie te Hooraa

Te mau roi auri, roi raau, roi veo;
Te mau afata ume, afata roa, afata
raau noanoa, afata ma'i (pohé);
Te mau huru UPAUPA, Mando-
line, Guitare, Ukulele, e to'na
mau niuniu atoa;

Te mau huru peni vaa, Fare, Pere-
oo, Afata Ume, e te tahi atu â.
Tei reira'toa hoi te hamani raa e te
tatairaa i te mau huru haneti atoa.
Tei reira'toa te mau hahu raa, e te
êê raa raau.

Tei reira'toa te tarahu raa Pereoo
uira: taniuniu noa io Bambridge,
Papeete, ia tae atu te Auto, no-
a'tu te hora i te pô e te ao.

Bambridge, Dexter & Co.

oia hoi io TIHOTI MAEHAA

Ua itea maira i Amerika e piti huero manu tahito roa.
Ua mana'ohia e roaa e 35,000,000 haere i nia i te 60,000,
000 matahiti to taua na huero manu ra.

E ia hi'o noa'tu i te rahiraa o taua na huero manu ra e
huero moorâ iho â ia.

E horoa te Hau Farani e 200,000 farane na te taata
Farani te hau a'e to'na tere na nia i te pahi reva i tei faa-
tiahia e A. J. Williams no Amerika. Ua faatere oia i to'na
pahi reva e 266 maile i te hora hoê, e tei ia'na te rê hoê i
teie nei.

Mai teie te huru o te faataaraa o te moni, mai te mea
e riro ia'na te rê, oia hoi, e 140,000 farane na te taata o
te hamani i te pahi reva, e 60,000 farane na te saiere o tei
hamani i te machine no taua pahi reva ra.

Te Hoê Parau Api no Papeete Iho Nei

I roto i te avae Me i mairi a'enei, ua taero ihora te hoê mau mātaro i te ava; e i taua pô ra ua topa te hoê o ratou i roto i te miti, no to'na taero rahi aita e nehehe ia'na ia an i uta. Poipoi a'era râ ua itehia oia, ua pohe roa.

O te hopea iho â te reira no te taero ava. No reira a faariro to te mau fenua i "oecania" nei i teie ei haapiiraa na ratou.

A ara ia outou o tei parau e, e maa te ava. Inaha ua riro taua peu ino na taua taata ra ei pohe no'na.

Teie ia te parau a te Atua no nia i taua vahi ra: "E teie â hoi, e ere te mau ava no te opu, ei horoiraa râ no to outou ra mau tino." Buka Fafau 89: 7.

Ua horo na taata tootoru no roto atu i te fare auri i Papeete nei; roohia maira e te mau mutoi no Punaauia, pupuhia ihora e toopiti, ua pohe roa te hoê, te ora nei te tahi i roto i te fare ma'i; faahoihia'tu te tahi i te fare auri.

Ua Faaroo Tatou

I te parau api o te tau i o te moni Marite e te moni Beritane—e no reira ua pee te moni o te mau taihaa i nia.

Mea Mama ta Pute

Aita râ te moni o te pua i te faretoa a Pute i haerei nia, no te mea no Tahiti iho nei te hamani-raa-hia.

Hoê Noa Iho Afa i te Pâ

A. Leboucher

PAPEETE

Tamuta Hamani Pahi e te Fare

Mai te mea e, te opua nei oe i te hoo i te tahi poti tere roa a'e i te tahi atu â mau poti, haere i PERO, oia hoi, F. R. & I. E. WALKER, na ratou e hamani i taua poti ra ma te maitai e te hoo māmā.

Haere na a mataitai i ta ratou mau hoho'a poti, haere na a mataitai i ta ratou aua hamaniraa pahi.

Farerei na ia PERO ma, no te hamaniraa i to oe fare, eita oé e tata-rahapa.

Afai na ta oe mau iri raau i hinaaro i te êê e te hahu ia PERO ma, na ratou e rave.

F. R. & I. E. WALKER

PAPEETE

No te ata-puai-raa o te hoê taata i te hoê teataraa faa-ataata i pohe roa ai oia. Te ata puai noa ra oia, paruparu ihora oia i te parahi i roto i to'na ra parahiraa, e ia afaihia atura oia i te fare ma'i, faaite maira te mau taote e, ua pohe roa ia.

Ua itea maira te hoê raau apî no te ma'i oovi i teie nei. Ua tamatahia ia i nia i na taata tapeahia i te auri, e ua itehia maira te huru apî i roto ia raua i te rapaauraa matamua, e te mana'o ra te mau taote e ora roa taua na taata ra i te oovi i na avae rii faahou. Te mana'o ra hoi ratou e, ua itea te ravea e faaorehia'i taua ma'i ino roa ra, o tei imihia e te taata mai te matamua mai â o te ao nei.

Te maue ra na taata toopiti i roto i te hoê pahî reva, i te neneiraa i te mau hoho'a o te hoê mou'a auahi. Ua tarapape roa te mau ofai e te fenua atoa hoi i taua vahi veavea rahi ra, e ia tae raua i ropu roa, inaha topa ihora te pahî i roto i taua apoo auahi ra. Ua parau maira te mau taata tei ite i te reira e, te maue huru haehaa ra raua i nia a'e i taua vahi ra, topa ihora te pahî reva mai te mea râ e, ua faaea roa te machine, e aita roa hoê i mana'o e, e ora raua.

Haafatata atura te mau taata i te hiti o taua mou'a ra, aita roa te pahî reva i itehia e ratou, no te rahi o te auauahi i te pee-noa-raa a'e i te mau taime atoa, mana'o a'era ratou e, ua horomiihia raua e te pahî reva atoa e taua vahi i tarapapehia ra.

I muri a'era râ haruru faahou maira te machine, tere atura te pahî reva na roto mai i taua vahi pohe ra, tae roa a'era te pahî i nia i te fenua. Haere atura te mau taata e hi'o, i to ratou taeraa i pihai iho i te pahî reva ra, te vai matapoiri noa ra te taata nenei hoho'a, aita râ i maoro ua maitai faahou oia. Aua'a to raua na paruru no te mata'i taero (gas) i oomohia i nia i to raua mata ia ore raua e huti i taua mata'i taero ra i ora'i raua.

O. B. Peterson, Imprimeur,

Rue Brea et de la rue Dumont d'Urville, Orovini, Papeete